

ശാസ്ത്രീയമായ അറിവും കൂടി സംയോജിപ്പിക്കണം. മത്സ്യത്തൊഴിലാളികൾക്ക് കടലിനെക്കുറിച്ചും പ്രാചീനമായ മണ്ണിന്റെ ഘടനയെക്കുറിച്ചും തീരത്തെക്കുറിച്ചും അറിവുണ്ട്. ആ അറിവും ശാസ്ത്രീയമായ പുതിയ അറിവുകളും കൂടി സംയോജിപ്പിച്ചുകൊണ്ടാണ് ഇതിനൊരു പരിഹാരമുണ്ടാക്കേണ്ടത്. അത്യാവശ്യമായി ഒരു മറൈൻ ആംബുലൻസ് സംവിധാനമുണ്ടാകണം. ഇപ്പോഴുള്ള മറൈൻ ആംബുലൻസ് സംവിധാനം കാര്യക്ഷമമല്ല. മനുഷ്യജീവൻ രക്ഷിക്കലല്ലേ അത്യാവശ്യമായി ചെയ്യേണ്ടത്. സൈന്യമല്ലേ മത്സ്യത്തൊഴിലാളികൾ, നമ്മൾ അങ്ങനെയല്ലേ പറയുന്നത്? അവരുടെ ജീവൻ രക്ഷിക്കാൻ അടിയന്തരമായി ഒരു മറൈൻ ആംബുലൻസ് അവിടെ ഏർപ്പെടുത്തണം. മുതലപ്പൊഴി ലാൻഡിംഗ് സെന്ററിന്റെ നീളം കൂട്ടുകയും കടൽഭിത്തി നിർമ്മാണമാരംഭിക്കാനുള്ള നടപടികൾ സ്വീകരിക്കുകയും വേണം. ഹ്രസ്വകാലത്തേയ്ക്കും ദീർഘ കാലത്തേയ്ക്കുമുള്ള അടിയന്തര നടപടികൾ സ്വീകരിക്കാൻ സർക്കാർ തയ്യാറാകണമെന്ന് ഞാൻ അഭ്യർത്ഥിക്കുന്നു. മന്ത്രി ചില കാര്യങ്ങൾ ചെയ്തു, അതൊന്നും ഞാൻ നിഷേധിക്കുന്നില്ല. അങ്ങ് ഒന്നും ചെയ്തില്ലായെന്നൊന്നും ഞാൻ പറഞ്ഞില്ല. പക്ഷെ അതുപോര, ചർച്ചകൾ മാത്രം പോര, കഴിഞ്ഞ 6 വർഷമായി നിരന്തരമായ ചർച്ചകളാണ്. മുൻ ഫിഷറീസ് വകുപ്പുമന്ത്രി എത്രയോ യോഗങ്ങൾ നടത്തി, യോഗവും ചർച്ചയ്ക്കുകൊണ്ട് അവിടെ ഫലമുണ്ടാകുന്നില്ല. മനുഷ്യൻ പിന്നെയും മരിക്കുകയാണ്. അതുകൊണ്ട് അടിയന്തരമായ നടപടികൾ സ്വീകരിക്കണം. പ്രതിപക്ഷത്തിന്റെ ഭാഗത്തുനിന്നുള്ള എല്ലാ പിന്തുണയും ഈ പ്രശ്നം പരിഹരിക്കുന്നതിനുള്ളതാകും. സർക്കാർ മുൻകയ്യെടുത്ത് സമയബന്ധിതമായി ഈ പ്രശ്നങ്ങൾ പരിഹരിക്കാൻ ശ്രമിക്കുമെന്നുള്ള വിശ്വാസം ഞങ്ങൾക്കുണ്ട്. ആ വിശ്വാസം ഞാൻ നിലനിർത്തുന്നു. ഇല്ലെങ്കിൽ ഈ വിഷയം വീണ്ടും സഭയിൽ ചർച്ച ചെയ്യേണ്ടി വരുമെന്നുമാത്രം പറഞ്ഞുകൊണ്ട് നിർത്തുന്നു.

IV ശ്രദ്ധക്ഷണിക്കൽ

(1) പുതുക്കിയ തൊഴിലുറപ്പ് വേതന മാർഗ്ഗനിർദ്ദേശങ്ങൾ പിൻവലിക്കുന്നത്

സംബന്ധിച്ച്

ശ്രീ. സി. കെ. ഹരീന്ദ്രൻ: സർ, ഇന്ന് കേരളത്തിലെ ഗ്രാമ പഞ്ചായത്തുകളിലെ എല്ലാ വാർഡുകളിലും തൊഴിലുറപ്പ് തൊഴിലാളികൾ തൊഴിലിടങ്ങളിൽ ശക്തമായ പ്രതിഷേധ സമരം സംഘടിപ്പിക്കുകയാണ്. കേന്ദ്രത്തിൽ ബി.ജെ.പി.-യുടെ നേതൃത്വത്തിലുള്ള ഗവൺമെന്റ് അധികാരത്തിൽ വന്നതിനുശേഷം കഴിഞ്ഞ ഏഴ് വർഷക്കാലത്തിനിടയിൽ ദേശീയ ഗ്രാമീണ

തൊഴിലുറപ്പ് പദ്ധതി ക്രമാനുഗതമായി അട്ടിമറിക്കാനാണ് കേന്ദ്രസർക്കാർ ശ്രമിക്കുന്നത്. ഗ്രാമങ്ങളിലെ തൊഴിൽരഹിതരുടെ എണ്ണം ഓരോ വർഷവും വർദ്ധിച്ച് വരികയാണ്. അതേ സന്ദർഭത്തിലാണ് ദേശീയ തൊഴിലുറപ്പ് പദ്ധതിക്കുള്ള കേന്ദ്ര വിഹിതം മോദി സർക്കാർ വെട്ടിച്ചുരുക്കുന്നത്. ഇതുവരെ പദ്ധതി നടപ്പിലാക്കിയതുവഴി ഗ്രാമീണ ജനതയുടെ വരുമാനം വർദ്ധിച്ചെന്നും സമൂഹത്തിലെ ഉപരി വിഭാഗങ്ങൾക്കൊപ്പം ജീവിക്കാനുള്ള സാമ്പത്തികശേഷി ഗ്രാമീണ ജനതയ്ക്ക് ഉണ്ടായെന്നും വാദിക്കുന്നവർ കേന്ദ്ര ഭരണകൂടത്തിലുണ്ട്. അവരെല്ലാം ചേർന്നാണ് പദ്ധതിയെ തകർക്കാൻ ശ്രമിക്കുന്നത്. ഏറ്റവും അവസാനം ഇപ്പോൾ പ്രത്യേക ഉപദേശക സമിതികൾ രൂപപ്പെടുത്തി ജാതി അടിസ്ഥാനത്തിൽ തൊഴിൽ നൽകുന്നതിനുള്ള തീരുമാനം സ്വീകരിച്ചുകഴിഞ്ഞു. കോവിഡ് പോലുള്ള മഹാമാരിയെ ചെറുക്കാൻ കഴിയാതെ ബദ്ധപ്പെടുന്ന ഗ്രാമീണ ജനതയ്ക്കുമേലാണ് മഞ്ഞുമല വീണതുപോലെ ഈ പുതിയ തീരുമാനം പതിച്ചത്. ഉപദേശക സമിതികൾ ഇക്കാര്യത്തിൽ എന്താണ് തീരുമാനിക്കാൻ പോകുന്നതെന്ന് പ്രവചിക്കാനാകുന്നില്ല. ജനസംഖ്യയിൽ വലിയൊരു വിഭാഗമാണ് ദളിത് സമൂഹം. സ്വാതന്ത്ര്യപ്രാപ്തിക്കുശേഷം ദളിതരുടെ ഉന്നമനം ലക്ഷ്യമാക്കി നിരവധി പദ്ധതികൾ ആവിഷ്കരിച്ചിരുന്നു. അത്തരം പദ്ധതികളുടെ ഗുണങ്ങളൊന്നും ദളിതർക്ക് ലഭിക്കാത്തതുകൊണ്ടുതന്നെ അവരുടെ സാമൂഹിക പദവി വേണ്ടത്ര ഉയർന്നിട്ടില്ല. ഭൂരിപക്ഷം ദളിതരും നിരക്ഷരരും ഭൂരഹിതരും ഭവനരഹിതരുമാണ്. അവരുടെയിടയിൽ തൊഴിലില്ലായ്മയും രൂക്ഷമാണ്. അവർക്കുമേൽ ബി.ജെ.പി. ഭരിക്കുന്ന സംസ്ഥാനങ്ങളിൽ അതിക്രമങ്ങൾ വർദ്ധിച്ചുവരുന്നു. അതിക്രമങ്ങൾക്ക് ഇരയാകുന്നവർ കേന്ദ്രസഭയിൽ പ്രതിചേർക്കപ്പെടുന്ന സംഭവങ്ങളുമുണ്ട്. അതിക്രമങ്ങൾ അമർച്ച ചെയ്യാൻ ഭരണകൂടങ്ങൾക്ക് കഴിയുന്നില്ല. അതിക്രമങ്ങൾക്കെതിരായ ചെറുത്തുനിൽപ്പിന് ദളിതരുടെ സംഘടനകളിൽ കമ്മ്യൂണിസ്റ്റ് പാർട്ടിയും മറ്റ് ഇടതുപക്ഷ പാർട്ടികളും ശ്രമിച്ചുവരുന്നുണ്ട്. ആ പോരാട്ടവും ചെറുത്തുനിൽപ്പും ഇന്നും തുടർന്നുകൊണ്ടിരിക്കുന്നു. കേരളത്തിലെ സാഹചര്യത്തിൽ മേൽച്ചൂണ്ടിക്കാണിച്ച രണ്ടു കാര്യങ്ങളിലും വ്യത്യാസമുണ്ട്. ഇതര സംസ്ഥാനങ്ങളെ അപേക്ഷിച്ച് കേരളത്തിൽ ദളിത് സമൂഹം സുരക്ഷിതരാണ്. അവരുടെ ഉന്നമനം ലക്ഷ്യമാക്കി നിരവധി പദ്ധതികൾ സർക്കാർ ആവിഷ്കരിച്ച് നടപ്പിലാക്കിവരുന്നു. അതിന്റെ ഗുണഭോക്താക്കളാകാൻ പൊതുവിൽ ദളിത് സമൂഹത്തിന് കഴിയുന്നുമുണ്ട്. നിലവിലെ പദ്ധതികളിലെ പോരായ്മകൾ പരിഹരിക്കലാണ് കേരളത്തിന്റെ പൊതുവായ ആവശ്യം. തൊഴിലുറപ്പ് പദ്ധതിയുടെ കാര്യത്തിൽ ഗുണഭോക്താക്കൾക്ക് കൂടുതൽ തൊഴിലവസരവും വരുമാനവും ഉറപ്പാക്കാനാണ് സർക്കാർ ശ്രമിച്ചുവരുന്നത്. തൊഴിലുറപ്പ് തൊഴിലാളികൾക്കായി പ്രത്യേക

ക്ഷേമനിധി രൂപീകരിക്കാനുള്ള നടപടികൾ പുരോഗമിക്കുന്നുണ്ട്. ഈ പദ്ധതി ഉപേക്ഷിക്കാനുള്ള കേന്ദ്ര ഗവൺമെന്റിന്റെ നീക്കത്തെ ചെറുക്കാൻ നമുക്ക് കഴിയണം. തൊഴിലുറപ്പ് പദ്ധതി ജാതിവർണ്ണാടിസ്ഥാനത്തിലേയ്ക്ക് മാറ്റുന്ന കേന്ദ്ര ഗവൺമെന്റിന്റെ നീചമായ നടപടിക്കെതിരെ ശക്തമായ പ്രതിഷേധം നാട്ടിൽ ഉയർന്നുവരുന്നുണ്ട്. ഒരു കണക്കുകൂടി ഞാൻ സൂചിപ്പിക്കാം, കേരളത്തിൽ വിതരണം ചെയ്ത ജോബ് കാർഡുകൾ 39 ലക്ഷമാണ്. പണിയെടുക്കുന്നവർ, ആക്ടീവ് തൊഴിലാളികൾ എല്ലാം ചേർന്ന് എകദേശം 24,75,155 പേരുണ്ട്. തൊഴിൽ കാർഡ് എടുത്തവർ 61,49,731 ആണ്. കേരളത്തിലെ ജനസംഖ്യയുടെ ഏകദേശം നാലിലൊന്നുവരുന്ന ജനവിഭാഗമാണത്. ഇക്കാര്യത്തിൽ ഗ്രാമവികസന വകുപ്പുമന്ത്രിയുടേയും ഗവൺമെന്റിന്റേയും അടിയന്തര ശ്രദ്ധയുണ്ടാകണമെന്ന അഭ്യർത്ഥനയാണ് എനിക്കുള്ളത്.

[അദ്ധ്യക്ഷവേദിയിൽ മി. ഡെപ്യൂട്ടി സ്പീക്കർ]

തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി (ശ്രീ. എം. വി. ഗോവിന്ദൻ മാസ്റ്റർ): സർ, ബഹുമാനപ്പെട്ട എം.എൽ.എ., സി. കെ. ഹരീന്ദ്രൻ അവതരിപ്പിച്ച വിഷയം വളരെയേറെ ഗൗരവമുള്ളതായാണ് സർക്കാർ കാണുന്നത്. നവോത്ഥാന പ്രസ്ഥാനങ്ങളുടെ കാലഘട്ടത്തിൽ ഉയർന്നുവന്ന കേരളീയരുടെ ജാതിനശീകരണ-മതനിരപേക്ഷ മനസ്സിനെ ദുർബലപ്പെടുത്തുന്ന നിലപാടുകളുമാണ് തൊഴിലുറപ്പ് പദ്ധതിയുമായി ബന്ധപ്പെട്ട കാര്യങ്ങളിൽ കേന്ദ്ര ഗവൺമെന്റ് ഇടപെടുന്നത്. സാധാരണ ജനങ്ങളിൽ, പ്രത്യേകിച്ച് ഗ്രാമീണ സ്ത്രീകൾക്കിടയിൽ തൊഴിലും വരുമാനവും ഉറപ്പാക്കാനും അവരിൽ അവകാശബോധം ഉയർത്താനും സാധിക്കുന്ന വിധത്തിലാണ് സംസ്ഥാനത്ത് മഹാത്മാഗാന്ധി തൊഴിലുറപ്പ് പദ്ധതി നടപ്പിലാക്കി വരുന്നത്. ഏറ്റവും സുതാര്യമായ പദ്ധതി നടത്തിപ്പിലൂടെ സാധാരണക്കാരും പാവപ്പെട്ടവരുമായ അടിസ്ഥാന ജനവിഭാഗങ്ങളിലേയ്ക്ക്, വിശിഷ്ട സ്ത്രീകളിലേയ്ക്ക് അർഹമായ ആനുകൂല്യങ്ങൾ എത്തിക്കുന്നതിന് നമ്മുടെ സംസ്ഥാനത്തിന് സാധിക്കുന്നുണ്ടെന്നുള്ളത് വസ്തുതയാണ്. യാതൊരു തരത്തിലുള്ള വിവേചനവുമില്ലാതെ തൊഴിലാളികൾക്ക് തൊഴിൽദിനങ്ങൾ ഉറപ്പുവരുത്തുന്നതിലും വേതനം തൊഴിലാളികളുടെ ബാങ്ക് അക്കൗണ്ടിലേയ്ക്ക് നേരിട്ട് നൽകുന്നതിലും കേരളം മാതൃകാപരമായ ഇടപെടലുകളാണ് നടത്തിയിട്ടുള്ളത്. എന്നാൽ തൊഴിലുറപ്പ് പദ്ധതിയിലെ തൊഴിലാളികൾക്ക് വേതനം വിതരണം ചെയ്യുന്ന കാര്യത്തിൽ 2021 ഏപ്രിൽ മാസം മുതൽ പുതിയ സംവിധാനം കേന്ദ്രഗവൺമെന്റ് കൊണ്ടുവന്നിരിക്കുകയാണ്. മഹാത്മാഗാന്ധി ദേശീയ തൊഴിലുറപ്പ് പദ്ധതിയുടെ ഡയറക്ടർ 2-3-2021-ന് സംസ്ഥാന സർക്കാരുകൾക്ക് അയച്ച കത്ത് പ്രകാരം തൊഴിലുറപ്പ് പദ്ധതിയിലെ തൊഴിലാളികളുടെ വേതന വിതരണത്തിന് നിശ്ചയിച്ച പുതിയ രീതി അനുചിതമാണ്. തൊഴിലാളികളെ പട്ടികവർഗ്ഗം, പട്ടികജാതി,

മറ്റുള്ളവർ എന്നിങ്ങനെ മൂന്നായി തരംതിരിക്കാനും ഓരോ വിഭാഗത്തിനും വെവ്വേറെ ബാങ്ക് അക്കൗണ്ടുകൾ ആരംഭിക്കാനുമാണ് കേന്ദ്രസർക്കാർ തീരുമാനിച്ചിരിക്കുന്നത്. നിലവിൽ ഒരൊറ്റ ബാങ്ക് അക്കൗണ്ടിലൂടെയാണ് എല്ലാ വിഭാഗത്തിലുംപെട്ട തൊഴിലാളികൾക്ക് വർഷങ്ങളായി വേതനം വിതരണം ചെയ്തുവരുന്നത്. ആ സമ്പ്രദായത്തിൽ ഭേദഗതി വരുത്തി തൊഴിലാളികളെ ജാതി അടിസ്ഥാനത്തിൽ മൂന്ന് വിഭാഗങ്ങളാക്കി തിരിക്കാനും ഒരോ വിഭാഗത്തിനും പ്രത്യേകം ബാങ്ക് അക്കൗണ്ടുകൾ ആരംഭിച്ച് വേതന വിതരണം നടത്താനുമാണ് കേന്ദ്രസർക്കാർ ഇപ്പോൾ നിർദ്ദേശിച്ചിരിക്കുന്നത്. ഈ തീരുമാനത്തിനെതിരെ പ്രതിഷേധവും എതിർപ്പും തൊഴിലാളികൾക്കിടയിൽ ഉയർന്നുവന്നിട്ടുണ്ട്. ബഹുമാനപ്പെട്ട എം.എൽ.എ. ചൂണ്ടിക്കാണിച്ചതുപോലെ കേരളത്തിന്റെ വിവിധ മേഖലകളിൽ തൊഴിലുറപ്പ് പദ്ധതിയുടെ ഭാഗമായി ജോലി ചെയ്തുകൊണ്ടിരിക്കുന്ന തൊഴിലാളികളും സംഘടനകളും ഇതിനെതിരായി ശക്തമായ പ്രചരണവും സമരവും നടത്തിവരികയാണ്. തൊഴിലാളികൾക്കിടയിൽ വിവേചനം സൃഷ്ടിക്കുന്നതിനും തൊഴിലിടങ്ങൾ സങ്കീർണ്ണമാക്കുന്നതിനും ഈ തീരുമാനം കാരണമായി. സങ്കീർണ്ണമായ ഈ പ്രശ്നം വളരെ ഗൗരവത്തോടെയാണ് സംസ്ഥാന സർക്കാർ വീക്ഷിക്കുന്നത്. ഒരേ തൊഴിലിടത്തിൽ ഒരേ തരത്തിലുള്ള പണിയെടുക്കുന്ന പാവപ്പെട്ടവരും സാധാരണക്കാരുമായ തൊഴിലാളികൾക്കിടയിൽ ജാതിയടിസ്ഥാനത്തിൽ തരംതിരിവുണ്ടാക്കുന്ന കാഴ്ചപ്പാടിനോട് സർക്കാരിന് യോജിക്കാനാകില്ല. മഹാത്മാഗാന്ധി ദേശീയ ഗ്രാമീണ തൊഴിലുറപ്പ് പദ്ധതി ആക്ടിലെ വ്യവസ്ഥകൾക്ക് വിരുദ്ധമാണ് കേന്ദ്രഗവൺമെന്റിന്റെ ഈ പുതിയ തീരുമാനം. പ്രസ്തുത വിഷയത്തിലുള്ള സംസ്ഥാന സർക്കാരിന്റെ നിലപാട് കേന്ദ്രസർക്കാരിനെ അറിയിക്കുകയും കേന്ദ്രസർക്കാർ സ്വീകരിക്കുന്ന തുടർനടപടികൾ മനസ്സിലാക്കിയശേഷം ഇതുസംബന്ധിച്ച സമീപനം കൈക്കൊള്ളുകയും ചെയ്യുന്നതാണെന്ന് ബഹുമാനപ്പെട്ട അംഗത്തെ അറിയിക്കുകയാണ്.

ശ്രീ. സി. കെ. ഹരീന്ദ്രൻ: സർ, ഈ വർഷത്തെ പദ്ധതിയിൽ Tribal Plus programme നടപ്പിലാക്കാനാകുമോ; ട്രൈബൽ മേഖലയിൽ 200 ദിവസമെങ്കിലും തൊഴിൽ നൽകാൻ സാധിക്കുമോ?

ശ്രീ. എം. വി. ഗോവിന്ദൻ മാസ്റ്റർ: സർ, ഒരു വർഷം 200 ദിവസത്തെ തൊഴിലുണ്ടാകണമെന്നാണ് തൊഴിലാളികളും തൊഴിലാളി സംഘടനകളും ഉന്നയിക്കുന്നത്. ഇടതുപക്ഷ ജനാധിപത്യ മുന്നണിയുടെ പ്രകടന പത്രികയിലും കൃത്യമായ ധാരണയോടെ ഉൾക്കൊള്ളിച്ചിട്ടുള്ള വിഷയമാണത്. ആ ലക്ഷ്യത്തിലേയ്ക്കെത്തിക്കാനുള്ള ശ്രമമാണ് ഗവൺമെന്റ് നടത്തിക്കൊണ്ടിരിക്കുന്നത്, അങ്ങനെതന്നെ മുന്നോട്ടുപോകാൻ കഴിയുമെന്ന് പ്രതീക്ഷിക്കുകയാണ്.